

150 Sena mill-Ftuħ ta' Triq "Il-Prinċep Ta' Wales"

Illum Triq "Manwel Dimech"

minn Mario Fenech

Nhar it-8 ta' Ġunju tas-sena 1882 waqt żjara li kien qiegħed jagħmel f'Malta il-Prinċep ta' Wales, iben ir-Reġina Vittoria tal-Ingilterra, kien sar il-Ftuħ Uffiċjali tal-aktar triq importanti ta' Tas-Sliema. Din it-triq taqşam minn naħa għall-oħra l-lokalità u tmiss ma' erbgħa minn hames parroċċi li nsibu f'Tas-Sliema.

Il-Prinċep ta' Wales kien żar Malta bejn il-5 u s-7 ta' Ġunju. Għalhekk waqt li kien qiegħed idur bil-Karozzella tiegħu fl-inħawi ta' Tas-Sliema li dak iż-żmien kienet għada daqxejn ta' subborg għadu qiegħed jiżviluppa, huwa inawgura din it-triq li biex setgħet tigi fformata l-Gvern Kolonjali ta' dak iż-żmien kien ha' hsieb li jakkwista xi propjeta' minn għand in-nies.


L-istoriku Slimiz Winston Zammit minn riċerka li għamel dwar din it-triq jgħid li din mill-ewwel ħadet importanza kbira f'dik li hija ħajja ta' kuljum bil-bini ta' djar kbar u sbieħ li bdew telgħin kif ukoll b'numru ta' hwienet li bdew jiġu miftuħa.

Nhar il-11 ta' Frar 1871 f'din it-triq infetħet ukoll Skola Primarja, ġiet miftuħa wkoll l-Għassa tal-Pulizija, il-fergħa tal-Posta ta' Tas-Sliema u Uffiċini u Stabbilimenti kbar u importanti fil-qasam tan-Negozju.

Fil-preżent din it-triq li tibda minn naħa tax-Xatt ta' Tas-Sliema u tibqa' sejra sal-Bajja tal-Balluta, tmiss ma' erbgħa mill-hames parroċċi li nsibu f'Tas-Sliema.

It-triq tibda mix-Xatt ta' Tas-Sliema kantuniera ma' Triq San Piju fejn il-limiti huma tal-Parroċċa ta' Stella Maris, titla' 'l fuq għal hdejn il-wesgħa fejn hemm l-Għassa tal-Pulizija u tibqa' niezla 'l isfel sal-kantuniera ta' Triq Sant'Elena. Mix-xatt sa din it-triq il-limiti huma tal-Parroċċa tal-Madonna Tas-Sacro Cuor.


Triq Sant'Elena fuq in-naħa tax-xellug int u niezlejn il-Bajja tal-Balluta tagħmel mal-Parroċċa tal-Madonna Tal-Karmnu tal-Balluta,



Ritratt antik ta' Triq il-Prinċep ta' Wales f'it tas-snin wara li nfetħet.



Ċelebrazzjonijiet tat-Tim tas-Sliema Wanderers f'din it-triq.



Il-wesgħa ta' quddiem l-Għassa tal-Pulizija gabel it-Tieni Gwerra Dinjija.

fil-waqt li naħa waħda minn Triq Sant'Elena fuq in-naħa tal-lemin tagħmel mal-Parroċċa ta' San Girgor.

Il-parti tat-triq li minn Triq Sant'Elena tasal sal-Balluta qiegħda fil-limiti tal-Parroċċa tal-Madonna Tal-Karmnu, filwaqt li tmiss ukoll ma' Triq Depiro li qiegħda fil-limiti tal-Parroċċa ta' San Girgor.

Minn hdejn il-wesgħa tal-Għassa tal-Pulizija sal-kantuniera ta' Triq San Duminku tinzel il-Purċissjoni bl-Istatwa tas-Sultana tal-Qalb ta' Ġesù filwaqt li mill-kantuniera ta' Triq Sant'Elena sal-Bajja tal-Balluta tinzel il-Purċissjoni bl-Istatwa tal-Madonna Tal-Karmnu.

Hemm purċissjonijiet oħrajn bħal dik ta' Corpus, tad-Duluri u tar-Redentur li jgħaddu minn xi parti ta' din it-triq.

Okkażjonijiet oħrajn importanti li fihom tintuza din it-triq huma dawk ta' meta t-Tim tal-Futbol tas-"Sliema Wanderers" ikun qiegħed jiċċelebra flimkien mal-partitarji tiegħu xi rebħ ta' Tazza fil-Kampjonat għad-Defile taċ-Ċelebrazzjoni. Matul il-jiem kollha tas-sena din it-triq jgħaddu minnha eluf ta' vetturi u numru kbir ta' nies. Dan jixhed kemm hija importanti din it-triq fil-ħajja ta' kuljum ta' din il-Belt tagħna.

Hajr lis-Sur Winston L. Zammit B.A.(Hons), M.A. għat-tagħrif li għaddieli.

Il-Festa t-Tajba lil Kulhadd.

